

AGANEVNDIN

KÆRA 6/2017

FSF-skrivstovan upplýsir Aganevndini:	
Málsheitið: Undrið kærir 07 Vestur fyrir brúk av ólóglegum leikara vegna vantandi yvirsiting – ungur leikari	
Deild: 3. deild menn	Hvør hevur reist málið: Undrið FF
Kapping: Landskapping	Kæra móttikin: 21.06.2017
Møguligt brot framt: 17.06.2017	Kærugjald goldið: Ja
Partshoyring: Ja	5 daga kærufreist hildin: Ja
Áheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Sambært § 8, bókstav h í agareglugerðini, verður 07 Vestur dømt at tapa dystin í 3. deild menn móti Undrið FF, leiktur 17.06.2017, við málmuninum 0-3 sambært § 41 í kappingarreglunum fyri fótbólt, av tí at 07 Vestur nýtti ein ólóglegan leikara, sum leikumfarið frammanundan fekk reytt kort í heimadysti móti Víkingi. Eitt kort, sum ikki varð fráboðað Kappingarnevndini ella skrásett í Comet-skipanini og sum heldur ikki varð yvirsitið í nøkrum dysti í millumbilinum upp til dystin móti Undrið FF, hóast 07 Vestur sum heimaafelag, hevði ábyrgd av hesum viðurskiftum.

Sambært vegleiðing um leikbann er rættarfylgjan av einum reyðum korti í minsta lagi 1 dag leikbann, men tað er Kappingarnevndin, sum hevur heimildina at áseta longdina. 07 Vestur hevur tí brotið regluna um yvirsiting av dysti sambært § 8, stk. 1 í kappingarreglunum fyri fótbólt í dystinum móti Undrið FF, óansæð um Kappingarnevndin ásetur longri leikbann enn 1 dag.

Kæran, partshoyringin og møguligt Starvsnevndarummæli

Undrið FF kærir 07 Vestur fyri at hava gjørt brúk av ólóglegum leikara, nevniliga Jákup Martin Weihe, í dystinum millum Undrið FF og 07 Vestur, 3. deild menn, 17.06.2017. Undrið FF tapti dystin 2-1.

Undrið FF vísir á, at nevndi leikari fekk reytt kort í dysti móti Víkingi í dysti 05.06.2017 og at leikarin tí átti at hava yvirsitið næsta dyst. Felagið vísir eisini á, at næsti dystur hjá 07 Vestur skuldi eftir ætlan hava verið leiktur 10.06.2017 móti TB/FCS/Royn, men varð útsettur vegna eldsbrunan á Varðanum Pelagic.

Undrið FF kærir eisini, at 07 Vestur ikki útskrivaði dómarseðilin í Comet-skipanini viðvíkjandi dystinum 07 Vestur-Víkingur fyrr enn 18.06.2017, altso dagin eftir dystin millum 07 Vestur og Undrið FF. Reyða kortið til nevnda leikara stóð tá heldur ikki skrásett á dómarseðilinum.

Í sínum partshoyringarsvari vísir 07 Vestur á, at tey hava hildið seg til dómarseðilin og har stendur onki um, at nevndi leikari hevði fingið reytt kort. Afturat tí spyr 07 Vestur, um kæran ikki er komin inn ov seint.

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hevur Aganevndin málsføri at viðgera hetta mál.

AGANEVNDIN

Fakta í málinum

Aganevndin staðfestir, at Jákup Martin Weihe leikti við 07 Vestur í dystinum móti Undrið FF hin 17.06.2017.

Aganevndin staðfestir, at tað ikki var sjónligt í Comet-skipanini til dystin millum 07 Vestur og Undrið FF, at umrøddi leikari í dystinum tvey vikuskifti frammanundan móti Víkingi hevði fingið reytt kort, eftirsum 07 Vestur ikki avgreiddi tann dystin í Comet-skipanini fyrr enn dagin eftir dystin móti Undrið FF, altso 18. juni. Tað gingu sostatt 13 dagar frá tí at dysturin millum 07 Vestur og Víkingur varð leiktur og til hann varð avgreiddur í Comet-skipanini.

Aganevndin kann eisini staðfesta, at tað er ivaleyst, at leikarin fekk reytt kort í dystinum móti Víkingi. Hetta faktum byggir á, at felagið ikki mótmælir nevnda faktum og tí verður tað eisini lagt til grund í hesi kæruviðgerð, hóast tað ikki varð skrásett og hóast ongin frágreiðing varð latin Kappingarnevndini, soleiðis sum regluverkið fyriskrivur.

Aganevndin staðfestir eisini, at leikarin er yngri enn 21 ár og fevndur av reglunum um ungar leikarar í grein 8 og 9 í kappingarreglunum.

Lógarverkið

Grein 8, stk. 1-2 í kappingarreglunum fyri fótbólt áseta, at : “Leikari, sum hevur luttikið í landskappingini í eini deild, kann ikki luttaka í landskappingardysti í eini lægri deild, uttan at felag hansara í millumbilinum ella sama dag, hevur leikt landskappingardyst- ella steypadyst, sum hesin ikki luttók í, í hægri deildini, hóast viðkomandi leikari lógliga kundi luttaka. Tá felag leikar í fleiri deildum, roknast hægsta deildin at hava leikt fyrst.

Stk. 2. Leikari sum ikki er fyltur 21 ár 1. januar í kappingarárinum, men sum lýkur treytirnar fyri at luttaka í vaksnamannadeildini, kann leika tveir dystir sama leikdag. Víst verður annars til grein 9.”

Sambært grein 8, stk. 7 er ásett, at: “Fríggjadagur, leygardagur, sunnudagur og mánadagur verða roknaðir sum ein leikdagur.”

§ 28 í kappingarreglunum fyri fótbólt ásetur reglur um dómarseðilin. Reglan er óbroytt, hóast skipanin við elektroniskum dómarseðili er innførd. Grein 28, stk. 4 og 5 eru soljóðandi:

”*Stk. 4.* Dómarseðilin skal av dómaranum sendast til skrivstovu FSF’s í seinasta lagi 2 dagar eftir dystin. Hetta er galdandi fyri tær deildir, har FSF ásetur dómara.

Fyri tær deildir, har heimafelagið ásetur dómara, er tað heimafelagið, sum skal senda dómarseðilin til skrivstovu FSF’s í seinasta lagið 3 dagar eftir dystin.

Kappingarnevndin ger úrskurð um, hvørjar avleiðingar tað skal hava fyri viðkomandi felag, um dómarseðilin ikki verður sendur inn rættstundis.”

Stk. 5. Dómarseðilin verður fyltur út undir ábyrgd av navngivnum ábyrgdarfólki og dómara. Ábyrgdarfólkið skrivur undir, meðan dómari er hjástaður.”

§ 37 í Kappingarreglunum fyri fótbólt veitir Kappingarnevndini heimild at áseta neyvri reglur um leikbann.

AGANEVNDIN

Sambært § 37a í Kappingarreglunum fyrir fótbólt er ásett, at “Ber leikari seg so ósømiliga at á leikvølli, at dómari má reka hann úr leiki (reytt kort), skal dómari skrivliga siga Kappingarnevndini frá hesum, og skal Kappingarnevndin nokta slíkum leikara at luttaka í kapping í ásetta tíð. Leikbannaður leikari, hevur ikki loyvi at upphalda seg á bonkinum, hvørki sum leikari ella sum leiðari, meðan hann hevur leikbann.

(...tvey reglubrot ikki tikin við her, tí óviðkomandi fyri kærana...)

Er talan um leikara, sum er fevndur av § 8 stk. 2 í kappingarreglunum, og sum verður leikbannaður í vaksnamannadeild, verður leikarin leikbannaður fyrst komandi dyst/dystir í øllum dystum í vaxsmannadeildini, sum hann annars lógliga kundi luttikið í.”

§ 41 í kappingarreglunum fyrir fótbólt ásetur, at “Verður lið dømt at tapa dyst, verður málmunurin 0-3 roknaður.”

Staðfestingar, metingar og niðurstøða

Aganevndin staðfestir, at FSF fekk hesa kærna frá Undrið FF 4 dagar eftir dystarlok. Sambært grein 10 í Agareglugerðini er kærufreistin 5 dagar og tí er kært rættstundis.

Aganevndin staðfestir, at 07 Vestur gjørdi brúk av leikaranum Jákup Martin Weihe í dystinum móti Undrið FF. Staðfest verður eisini, at viðkomandi leikari hevði fingið eitt reytt kort í leikumfarinum frammanundan, sum ikki varð skrásett í Comet-skipanini og sum heimafelagið 07 Vestur heldur ikki hevði latið Kappingarnevndini frágreiðing um, hóast heimafelagið hevði ábyrgd av dømingini í nevnda dysti.

Aganevndin staðfestir, at tað er brot á regluna um yvirsiting av dysti í § 8, stk. 1 at brúka leikara, sum vegna reytt kort og vegleiðingini um leikbann, sannlíkt skuldi havt yvirsitið dyst í vaksnamannadeild, áðrenn hann aftur lógliga kann leika við somu deild.

Aganevndin staðfestir eisini, at sjusk ella fusk við elektroniska dómarseðilinum er eitt álvarsmál. Ein avleiðing er, at dómarseðilin missir sítt virði sum prógv- og eftirlitsskjal hjá feløgnum og hjá FSF. Ongin elektronisk skipan kann skúgva til vikis ta ábyrgd og tær skyldur, sum fótbóltsregluverkið leggur á feløgini, og tað eisini tá tað snýr seg um brúk av lógligum ella ólógligum leikarum.

Niðurstøðan er, at sambært § 8, bókstav h í agareglugerðini, verður 07 Vestur dømt at tapa dystin í 3. deild menn móti Undrið FF, leiktur 17.06.2017 við málmuninum 0-3 sambært § 41 í kappingarreglunum fyrir fótbólt, av tí at 07 Vestur nýtti ein ólógligan leikara, sum leikumfarið frammanundan fekk reytt kort í heimadysti móti Víkingi. Eitt kort, sum ikki varð fráboðað Kappingarnevndini ella skrásett í Comet-skipanini og sum heldur ikki varð yvirsitið í nøkrum dysti í millumbilinum upp til dystin móti Undrið FF, hóast 07 Vestur sum heimafelag, hevði ábyrgd av hesum viðurskiftum.

Sambært vegleiðing um leikbann er rættarfylgjan av einum reyðum korti í minsta lagi 1 dag leikbann, men tað er Kappingarnevndin, sum hevur heimildina at áseta longdina. 07 Vestur hevur tí brotið regluna um yvirsiting av dysti sambært § 8, stk. 1 í kappingarreglunum fyrir fótbólt í dystinum móti Undrið FF, óansæð um Kappingarnevndin ásetur longri leikbann enn 1 dag.

AGANEVNDIN

Sambært grein 41 í kappingarreglunum tapir 07 Vestur dystin móti Undrið FF, leiktur 17.06.2017 við úrslitinum 0-3.


Aganevndin hevur ikki gjørt nakran úrskurð um ov seina innlating ella inntøpping av dómarseðili, vantandi innlating av upplýsingum til Kappingarnevndina um reyð kort ella longd á leikbanni til viðkomandi leikara, tí hetta hoyrir undir málsræði hjá Kappingarnevndini og hevur sum so ikki týdning fyri, at Aganevndin kundi taka hesa kærúpp til viðgerðar og avgerðar.

Kæruvegleiðing

Sambært grein 12, litra f í agareglugerðini, kann úrskurðurin um at 07 Vestur verður dømt at tapa dystin 0-3, kærast til Yvirkærunevndina innan 5 dagar eftir, at 07 Vestur hevur móttikið úrskurðin.

Staður, dagfesting og undirskrift:

Tórshavn 17.07 2017



Anni á Hædd, forkvinna

Aganevndin, ið viðgjørði hesa kærúpp: Anni á Hædd, lögfrøðingur og forkvinna, Ken Nónklett, lögfrøðingur og næstformaður og Sissal Kj. Kristiansen, ráðgevi.

